

మీదే మీదే సమస్త దేశం

అ యిల్లు చూడటానికి వచ్చినప్పుడే. ఇల్లెలావున్నా, ఇంటిముందు ఆరేడడుగుల ఖాళీస్థలం చూసి ఉష మురిసిపోయింది.

కాస్త నేలను తవ్వి, పాదులు చేసి, నాలుగు పూలమొక్కలు వేసుకుంటే యింటికెంతో అందం వస్తుంది కదా అనుకుంది! తన ముచ్చటగూర్చి భర్త చంద్రమాళికి చెప్పింది. 'ఇరుకు అద్దె ప్రపంచంలో సౌందర్య దాహం' అనుకున్నా, చంద్రమాళి ఉష ప్రతిపాదనకు సంతోషించాడు.

కాస్త తీరిక వేళలో, నాలుగైదు రోజులు యిద్దరూ తంటాలేవో పడారు. నేల ఒక తీరుకు వచ్చింది. కొత్తమట్టి, ఎరువూ వేస్తే తప్ప మొక్కలు ఆ నేలలో యెదిగేటులేవు. కనీసం యిరవై ముప్పై గంపలు కావాలి. ఇంటి కెదురుగా మట్టి దిప్పేదో రోడ్డు కవతల యెవరూ యింకా తాకకుండానే పడివుంది. ఆ పక్కగా పాల గుట్టమ్మ కనువూ, పేడదిబ్బా వుంది. ఆ రెండు చోట్లనుంచి మట్టిని యెరువునూ తేవటమే యిబ్బంది. యెవరినైనా కూలి మనిషిని పంపమని ఉష పాల

సుబ్బమ్మతో చెప్పింది: “యింత చిన్నపనికి యెవరోస్తారమ్మా” అంది పాల సుబ్బమ్మ.

పూలమొక్కల విత్తనాలు సిద్ధంగా వున్నాయి. పక్కింటివాళ్ళు నాలుగుపూల మొక్కల్ని యిస్తామన్నారు. మట్టి దిబ్బ యెదురుగా వుంది. సుబ్బమ్మ కావలసిన యెరువును తీసుకెళ్ళమని చెప్పింది. తోట వేయటమే కుదిరిందికాదు.

ఆ వుదయం కిటికీ గుండా అప్పుడప్పుడూ రోడ్డులోకి చూస్తూ, అంతరాతీయ బాలల సంవత్సర సందర్భంగా శ్రీ సంక్షేమ శాఖ వాళ్ళు తమ కాలేజీలో యేర్పాటు చేసిన సెమినార్లో చైల్డ్ లేబర్ మీద పేపరు రాయటంకోసం చంద్రమౌళి తంటాలు పడుతున్నాడు.

చంద్రమౌళికంతా అసంతృప్తిగా వుంది. తాను ప్రతిరోజూ యేదోవాక సందర్భంలో చూసే పిల్లలు జ్ఞాపకానికి వస్తున్నారు.

టీ బంకులో టీ లందించే మురికి పిల్లలు, కాంటీన్లో కప్పులు కడిగే పగిలిన కప్పులాటి కిక్కిన పిల్లలు, సైకిల్ షాపులో యెగిరెగిరి వూపిరి పీల్చుకుంటూ గాలికొట్టే వూపిరిలేని పిల్లలు. వర్కుషాపులో ఆయిల్ మసీ, గ్రీజూ పూసుకొని చిన్న చేతుల్లో స్పాసర్లు, స్కూర్ డైవర్లు. పాత గుడ్డలూ పట్టుకొని అరిగిన చక్రాలూ తిరిగే పిల్లలు, దుకాణాల్లో సరుకుల పొట్లూ కట్టే యంత్రాలాంటి పిల్లలు, ముగ్గురాళ్ళ గనుల్లో చింకి తట్టలాంటి పిల్లలు, కబ్బులో, బారులో, లాడీలో ఆశకళ్ళ పిల్లలు మనసులో మెదులుతున్నారు. రైల్వేస్టేషన్లో, బస్టాండులో, రోడ్లలో, గుడి గోపురాల నీడల్లో, సినిమాహాళ్ళ బొమ్మల కాంతుల్లో, యిళ్ళ ముందర, యెక్కడపడితే అక్కడ దేశం తమది కాదంటూ కన్పించే ముష్టిపిల్లలు జ్ఞాపకానికి వస్తున్నారు. తన చిన్నతనంలో తమింట్లో పేడా, కసువూ గంజూ యెత్తిన హరిజన పిల్లవాడు, ఆ మధ్య యెక్కండి సార్ తొక్కుతా' అని ముందుకొచ్చిన రిజా కుర్రవాడూ, రైలు ప్రయాణంలో కంపార్టుమెంటును పాతగుడ్డతో వూడ్చి పరిశుభ్రం చేసి, చెయ్యి చాచిన అర్బుకుడూ, ప్లాట్ ఫారమ్ మీదకు విసిరే టిఫిన్, అన్నం పొట్లాల యెంగిలి పొట్లాలకోసం కళ్ళు దీపాలు చేసుకొని చూసిన ఆడపిల్ల బుర్రను తొలుస్తున్నారు. స్కూళ్ళకు తయారై ఏదో ఆనంద లోకాలకు వెళ్తున్నామనుకుంటూ రోజూ కన్పించే భవిష్యత్తు తెలీని పిల్లలు కళ్ళలో మెదులుతున్నారు. నోటు పుస్తకాల కోసం, పాఠ్య గ్రంథాల కోసం, కేకలతో బజార్న పడిన పిల్లల సమ్మె కూడా గుర్తుకొస్తోంది.

అసహనంగా రాయటం ఆపాడు.

“అమ్మయ్యా! కాస్త సద్దివుంటే వెయ్యండి.”

గేటు దగ్గర అరుస్తున్న కుర్రవాడు చంద్రమౌళికి కన్పించాడు.

వాడికి పది పండ్రెండేళ్ళు వుండవచ్చు. యేడెనిమిదేళ్ళ వాడిలాగా కన్పిస్తున్నాడు. బొడ్డుకిందికి జాతిపోయిన చిరుగుల నిక్కరు తొడుక్కున్నాడు. ముందు బొత్తాములు కూడా లేనట్లుంది. బొక్కా లేదు. పక్కటెముకలు కన్పిస్తున్నాయి. చేతిలో సతుబోకి వుంది. గిజిగాని గూడులాంటి జుట్టు వుంది. ముఖం జిడ్డోడుతూ వుంది. సరైన తిండి బట్టా వుంటే మామూలు సంసార్ల పిల్లవాడిలాగా నయినా కన్పించేవాడు.

చద్ది నీళ్ళకోసం వాడు మళ్ళీ అరిచాడు.

చంద్రమౌళి మనసు చెదిరిపోయింది. అలాంటి అరుపులకు అతని మనస్తత్వ మింకా సర్దుకోలేదు. పిల్లల దరిద్రం దగ్గరగా చూసినప్పుడు, దానినుంచి తప్పించుకోలేనప్పుడు, దాన్ని యేంచేయాలో తోచనప్పుడు, అతని మనసు మరీ పీకుతుంది. నాలుగైదు రోజులుగా ముసురు పట్టుకోవటంవల్ల, స్టేషన్ నిండా బిక్షగాళ్ళే. చంద్రమౌళి కాలేజీకి వస్తూ పోతూ చూస్తూనేవున్నాడు. ముసళ్ళు, తల్లులు, పిల్లలు తిట్లు, రాట్లా, యేడుపులు, కొట్లాటలు గమనిస్తూనే వున్నాడు. యింటి దగ్గర అరుపులు వింటూనే వున్నాడు.

ఆ కుర్రవాడు గేటు కంత్లోంచి తొంగిచూస్తూ మళ్ళీ అరిచాడు.

“వెళ్ళు” అని మాత్రం అంటూ చంద్రమౌళి తోపరికి వెళ్ళాడు.

చంద్రమౌళి కాలేజీకి వెళ్ళటానికి తయారై బయటికి వచ్చాడు. ఆ కుర్రవాడింకా గేటులోంచి యింట్లోకి చూసున్నాడు. గేటుమీద చెయ్యివేసిన చంద్రమౌళిని చూసి పక్కకు తప్పుకున్నాడు. గేటుతీసి, రోడ్డుమీదికి అడుగువేస్తూ, వాడివెపు, వాడి సతుబోకివెపు చూశాడు. పక్కగా నిలబడి కూటిసీళ్ళలో నాసిన మెతుకుల్ని నీళ్ళతోపాటు వాడు జూర్రుకుంటున్నాడు.

ఆ మట్టి యెరువు పని వీడికి చెప్పి నాలుగు దబ్బులిస్తే, అన్న ఆలోచన చంద్రమౌళికి కలిగింది. మనస్సు చిరుక్కుమంది. రెండు తట్టలు మోస్తే పడిపోతాడు అని తొలిపడ్డాడు. వాడి సమస్యను పరిష్కరించటంలో తనకున్న వీరేమిటో చంద్రమౌళికి గుర్తుకొచ్చింది. అసంకల్పితంగా పది పైసల బిళ్ళ వాడి డేరిలో పెట్టాడు. దరిద్రం తరిమితే, పరిగెత్తే మనిషిలాగా ముందుకు వేగంగా నడిచాడు.

దారిలో వెళూంటే, అటువంటి వాళ్ళ సమస్యలకు తమ యొకడమిక్ ప్రపంచంలో వున్న స్థానమేమిటో అన్న ఆలోచన వచ్చింది. అంతర్జాతీయ రాజకీయ వాదోపవాదాలు తప్ప, స్థానిక సమస్యల స్వరూప స్వభావాలు పట్టని రాజకీయాలు గురుకొచ్చాయి. యీ గందరగోళంలో తన పరిధి కూడా కండిషన్ అయినట్లుంది. తానేదో తానున్న వూళ్ళోని చైల్డ్ లేబర్ మీద వ్యాసం తయారు చేయలేడు.

తృతీయ ప్రపంచం అంకెలు, భారతదేశం అంకెలు సిద్ధం చేసుకున్నాడు. అన్నీ అంకెలే. ఆ అంకెలూ తనవి కావు.

సెమినారు ముగిసింది. శ్రీ శిశు సంక్షేమ శాఖవాళ్ళ చిట్టాలోకి వొక కార్యక్రమం యెక్కింది. తన పేపరును నలువురూ మెచ్చుకున్నందుకు చంద్రమౌళి ఉబ్బిపోలేదు. తన అనుభవం నుంచీ రాయనిదానికి ఉబ్బిపోవాల్సిన అవసరమేమీ అతనికి కన్పించలేదు.

సాయంకాలం ఆలస్యంగా యింటికి వచ్చాడు. యింటి ముందు తీర్చిదిద్దిన పాదులు, నాటిన మొక్కలు చూసి చంద్రమౌళి ఆశ్చర్యపోయాడు. కూలి మనిషిని యెవరినైనా పిలిపించి ఉష అంతా చేయించిందేమోలే అనుకున్నాడు.

టీ యిస్తూ ఉష ఆవాళ తాను చేసిన ఘనకార్యం చెప్పింది :

“పొద్దున మీరు పది పైసలిచ్చినారటనే - ఆ కుర్రవాడే చేశాడు యిదంతా. యేదో పల్లెటూరట! పాపం, ముప్పయి తట్టలదాకా మోసి తెచ్చాడు మట్టి యెరువూ. ఇంతకు ముందే వెళ్ళాడు. అబ్బ! నీళ్ళు తోడి తోడి నా రెక్కలు విరిగాయి.”

“అంత చిన్నపిల్లవానితో పని చేయించుకోవడం అన్యాయంగా కన్పించలా?”

తనను మెచ్చుకుంటాడనుకున్న భర్త ఆ ప్రశ్న వేసేవేళకు ఉష నిరుత్సాహ పడింది. నలువురూ అన్నట్టే అంది :

“కన్పిస్తే? ఆ...అన్యాయం లేకుండానే లోకం జరుగుతోందా?”

“ఆ అన్యాయం లేకుండానే లోకం జరగవచ్చు. అందుకు కొన్ని నిజాలు తెలుసుకోవాలి. ఆ దిశగాపోతే చాలామూరం పోవచ్చు.”

“ఏ దిశగా?”

“ముందు వాడి కేమిచ్చావో చెప్పు?”

“ఎవరైనా బండ్లిస్తారేమిటి? పొద్దున మిగిలిన అన్నం పెట్టాను. మా తమ్ముని పాత స్లాకేదో పెట్టెలో పొరపాటున పడివుంటే యిచ్చి పంపాను. కళ్ళ కద్దుకొని మరీ వెళ్ళాడు. యీ రోజుల్లో ఆ మాత్రం దొరకడమే ఘనం. నాలు గిళ్ళు తిరిగినా ఆ యమ్మా యీ యమ్మా శాపనార్థాలు పెడుతూ విదిలించేది నాలుగు మెతుకులేగా?”

“కడుపు నిండా పెట్టలేదన్నమాట?”

“వాళ్ళ కడుపులు అలా లోతుకు అతుక్కుపోయి వుంటాయిగానీ, కడుపు నిండా పెట్టటం అంటే మళ్ళీ ఏ పావు బియ్యమో స్తవమీది కెక్కించాల్సిందే.”

ఉదయం తాను చూసిన వాడి ఆకారం చంద్రమాళికి గుర్తుకొచ్చి
అడిగాడు ;

“పోనీ, పనికి ముందైనా పెట్టావా?”

“ఇదేం క్రాసు పరీక్షరా బాబూ! ముందు పెడితే పని చేయించుకున్నట్లే,
మీ పూర్వీకూ కూలీలకు పొలాల్లో అలాగే పెట్టే వాళ్ళా? మీకు గవర్నమెంటు
ముందే తిరమిస్తున్నదా?”

“అంత అన్యాయంగా మాట్లాడకు. అంతో యింతో డబ్బయినా
యిచ్చావా.”

“యెందుకు?”

“యెందుకేమిటి? వాడితో పని చేయించుకున్నందుకు.

“బాగుంది మీ తిక్క. నేనేదో గుండెల్లెని మనిషినైనట్టు. మీకే లోక
మంతటి మీదా ప్రేమా, జాలీ వున్నట్టు.”

“అలా నేను ముఖమీద రాసుకొని తిరగలేదు. వాడు నాలుగైదు గంట
అయినా పనిచేసి వుంటాడు కదా ?

“అయితే?”

“హీనంగా మూడు రూపాయల పని. అదైనా చేతితో పెట్టకపోయ్యారా?”

“వాడికిచ్చిన శ్లాకుకు వొక్క చిరుగులేదు. పాత బట్టలమ్మే చోటయితే
అయిదు రూపాయ లవుతుంది, టెరికాట్ శ్లాక్!”

“నువ్వేమీ అమ్మలేదుగా?”

చంద్రమాళి ప్రశ్నల పరంపరకూ, పరిహాసానికి ఉషకు ఉక్రోశం
వచ్చింది. విసురుగా అంది:

“నాకేం ఖర్మ పట్టింది? అయినా నేనేదో తాతాలు, బిర్లాలులా దోపిడి
చేసినట్లు మాట్లాడతారే?”

చంద్రమాళి నవ్వుతూనే అన్నాడు :

“వొట్టి భాష పట్టబడితే చాలదు.”

ఉష మొండికేసి అంది:

“అదేదో సారం యీ రెండేళ్ళ మీ సావాసంలో పట్టు పడిందిగా. కష్టపడి
సంపాదించుకుంటే అడుక్కోవలసిన గతి పట్టదని చెప్పాను వాడికి. రేపటి
నుంచి చూడండి, వాడు యిల్లు తిరిగి అడుక్కోడు.”

చంద్రమాళి సీరియస్ గా అన్నాడు;

“అడుక్కుంటాడు, నీలాటి వాళ్ళు పని యిచ్చినా వాడు పారిపోతాడు.
అది నువ్వూ గ్రహించగలవు. కాస్త ఆలోచిస్తే.”

“ఎందుకూ? పొగరా? యింటింటి కూడు తిని వొళ్ళు కొవ్వా? అవున్నే. ఈ జాతే అంత !”

వాదంలోంచి రేగిన మంటను ఉష ఆపుకోలేకపోయింది. చాలా చిన్న విషయమనుకున్న దానిమీద భర్త సాగడీస్తూ తనతో వాగ్వివాదానికి దిగాడని ఆమెకు అవమానంగా వుంది.

చంద్రమౌళికి తిక్కరేగింది. తమాయించుకున్నా, తన దారేదో తప్పి పోయినట్లు గుర్తించాడు. నచ్చచెప్పే ధోరణికి దిగాడు:

“మధ్యన వాడి జాతేం చేసింది?...అది కాదు ఉషా నేననేది. నువ్వు నేనే యీ సమస్యను పరిష్కరించలేం. పరిష్కరించే రోజులు వచ్చేందు కయినా తగిన మనస్తత్వాన్ని మనం రూపొందించుకుంటే చాలు. కథ చాలా దూరం నడుస్తుంది. పిల్ల వెధవ కాబట్టి యింత అన్నం వేసి, వొక పాత శ్లాకిచ్చి నాలుగు గంటలకు పెనే పని చేయించుకున్నావు. ఏపెద్దవాణ్ణో పిలిస్తే వ్యవహారం యిలా వుండదని నీకు తెలుసు. నువ్వేదో న్యాయంగా వ్యవహరించినట్లు వుంటుందికోవటం బాగులేదు. కాళ్ళ ముందరి చూపు మానేసి ఆలోచించు, నీకే తెలుస్తుంది.”

ఉష ప్రత్యుత్తర మివ్వలేదు. భర్త తత్వం తెలిసినా, ఈ విషయంలో ఆమె చాలా నొచ్చుకుంది. మౌనంగా యేదో నవల చేతపట్టుకుంది. ఆ ప్రపంచంలో ఆమెకు ఈ రకం అనుభవాలూ కన్పించలేదు: వాదనలూ చెవుల్ని బద్దలు కొట్టలేదు; బాధలూ మనను నొప్పించలేదు.

చంద్రమౌళి చిరాకుగా ఏదో పుస్తకం తిరగేశాడు. తన ‘చెలు లేబర్’ పేపరు వెంటాడుతూనే వుంది. రేపు వాడు కన్పిస్తే వాడి చేతితో మూడు రూపాయలు పెట్టాలి అనుకున్నాడు.

మరుసటి రోజు వుదయం నిన్నటి ఆకారంతోనే కూటిసీళ్ళు జుర్రుకుంటూ ఆ పిల్లవాడు గేటు ముందర నిలబడి “అమ్మయ్యా, కూటి సీళ్ళుంటే పొయ్యివా?” అని అరిచాడు.

ఆ సమయంలో చంద్రమౌళి బయట పేపరు చదువుతున్నాడు. ఉష అప్పుడే కూరగాయలు తీసుకొని తోపరి కెళ్ళబోతున్నదల్లా ఆగింది. భర్తను కుతూహలంగా చూసింది.

“తోపరి కిట్లా రారా బాబూ!” అని చంద్రమౌళి పిచారిడు.

అంతే వాడు వొక్క ఊణం అక్కడ నిలవకుండా జారుకున్నాడు. చంద్రమౌళి గేటు వరకు వచ్చి, “ఇదుగో, డబ్బిస్తారారా” అన్నాడు.

